

வணக்கம்
ஆகாஷ்வாணி-புதுச்சேரி
மாநிலச் செய்திகள்
வாசிப்பவர்—சரவண குமார்
தேதி 01.07.2025 நேரம் மாலை 6 10 மணி

தலைப்புச் செய்திகள்

இளைஞர்களுக்குப் புதிய வேலை வாய்ப்புகளை உருவாக்கும் நோக்கத்திலான, வேலை வாய்ப்புடன் இணைந்த ஊக்கத் தொகைத் திட்டத்திற்கு, மத்திய அமைச்சரவை ஒப்புதல் அளித்துள்ளது.

சர்வதேச சோலார் கூட்டமைப்பு, உலக அளவில் தூய எரிசக்திப் புரட்சி ஒன்றை உருவாக்கி வருவதாக, பிரதமர் திரு நரேந்திர மோடி கூறி உள்ளார்

சுயசார்பு இந்தியாவை உருவாக்குவதில், டிஜிட்டல் இண்டியா இயக்கம் முக்கிய பங்காற்றி வருவதாகவும் பிரதமர் தெரிவித்துள்ளார்.

இன்று புதுச்சேரியில், 3 புதிய குற்றவியல் சட்டங்களின் ஓராண்டு நிறைவு விழாவை, முதலமைச்சர் திரு ரங்கசாமி தொடக்கி வைத்தார்.

அமைச்சரவை

உற்பத்தி உள்ளிட்ட எல்லாத் துறைகளிலும் புதிய வேலை வாய்ப்புகளை உருவாக்கும் நோக்கத்திலான, வேலை வாய்ப்புடன் இணைந்த ஊக்கத் தொகைத் திட்டத்திற்கு மத்திய அமைச்சரவை ஒப்புதல்

அளித்துள்ளது. இத்திட்டத்தின் படி, முதல் முறையாக வேலைக்கு செல்லும் இளைஞர்களுக்கு, அதிகபட்சம் 15 ஆயிரம் ரூபாய் வரை, 1 மாத ஊதியம் ஊக்கத் தொகையாக வழங்கப்படும் என்றும், குறைந்த பட்சம் 6 மாதங்களுக்கு நீடிக்கும் வகையிலான வேலை வாய்ப்புகளை வழங்கும் நிறுவனங்கள், ஒரு ஊழியருக்கு மாதம் 3 ஆயிரம் ரூபாய் என்ற விகிதத்தில், 2 ஆண்டுகளுக்கு ஊக்கத் தொகை பெறலாம் என்றும், மத்திய தகவல்- ஒலிபரப்புத் துறை அமைச்சர் திரு அஸ்வினி வைஷ்ணவ் இன்று புதுடெல்லியில் செய்தியாளர்களிடம் தெரிவித்தார். உற்பத்தி துறை சார்ந்த நிறுவனங்கள் கூடுதலாக 2 ஆண்டுகளுக்கு, நீட்டிக்கப்பட்ட சலுகைகளை பெற முடியும் என்றும் அவர் கூறினார். நாடு முழுவதும் 4 கோடி இளைஞர்களுக்கு மொத்தம் 2 லட்சம் கோடி ரூபாய் செலவில் வேலை வாய்ப்பு, திறன் மேம்பாடு மற்றும் இதர வாய்ப்புகளை வழங்க, 2024-25-ஆம் ஆண்டு பட்ஜெட்டில், பிரதமர் திரு நரேந்திர மோடி அறிவித்த திட்ட தொகுப்பின் ஒரு பகுதியாக, வேலை வாய்ப்புடன் கூடிய ஊக்கத் தொகை திட்டம் அறிவிக்கப்பட்டுள்ளது. மத்திய அமைச்சரவையின் முடிவுகள் குறித்து கூடுதல் விவரங்கள்..... (வாய்ஸ்)

அமைச்சரவை

மொத்தம் 1 லட்சம் கோடி ரூபாய் அடிப்படை நிதியுடன் கூடிய, ஆராய்ச்சி, அபிவிருத்தி, மற்றும், புதுமையாக்கத் திட்டத்திற்கும், மத்திய

அமைச்சரவை ஒப்புதல் அளித்துள்ளது. ஆராய்ச்சி மற்றும் புதுமையாக்கப் பணிகளில் தனியார் முதலீடுகளை தூண்டும் வகையில், நிதி அல்லது மறுநிதி வழங்கும் நோக்கத்துடன் இத்திட்டம் உருவாக்கப்பட்டுள்ளதாக அமைச்சர் திரு அஸ்வினி வைஷ்ணவ் தெரிவித்தார்.

நாட்டின் விளையாட்டு சூழலை மேம்படுத்தும் வகையிலான தேசிய விளையாட்டுக் கொள்கைக்கும், மத்திய அமைச்சரவை ஒப்புதல் அளித்துள்ளது. அடித்தட்டு நிலை முதல், உயர்நிலை வரை விளையாட்டுத் திறன்களை கண்டறிந்து ஊக்கப்படுத்தவும், விளையாட்டுத் துறையில் உலகின் 5 முன்னணி நாடுகளில் ஒன்றாக இந்தியாவை மேம்படுத்தவும், புதிய கொள்கையின் அமலாக்கத்தில், முக்கியத் துவம் அளிக்கப்படும் என்று, திரு அஸ்வினி வைஷ்ணவ் கூறினார்.

தமிழகத்தில் ராமேஸ்வரம் மற்றும் தனுஷ்கோடி பகுதிகளுக்கான சுற்றுலா வசதிகளை ஊக்குவிக்கும் வகையில் பரமக்குடி-ராமநாதபுரம் இடையே, ஆயிரத்து 853 கோடி ரூபாய் மதிப்பில், 4 வழிச் சாலை அமைக்கவும், பிரதமர் திரு நரேந்திர மோடி தலைமையிலான மத்திய அமைச்சரவைக் கூட்டத்தில், ஒப்புதல் அளிக்கப் பட்டுள்ளது.

சூரிய சக்தி

உலக அளவிலான எரிசக்தி நிலவரங்களை, சூரிய சக்தி மூலமான மின்சாரம் மாற்றி வருவதாகவும், சர்வதேச சோலார் கூட்டமைப்பு, உலக

அளவில் தூய எரிசக்தி புரட்சி ஒன்றை உருவாக்கி வருவதாகவும் பிரதமர் திரு நரேந்திர மோடி கூறி உள்ளார். எரிசக்தி துறையில் இந்தியாவின் பயணம் குறித்து, புதிய மற்றும் புதுப்பிக்க வல்ல எரிசக்தி துறைக்கான மத்திய அமைச்சர் திரு பிரல்ஹாத் ஜோஷி இன்று நாளேடு ஒன்றில் எழுதி உள்ள கட்டுரையை, பிரதமர் சமூக ஊடகத்தில் பகிர்ந்து கொண்டு, இவ்வாறு கூறி உள்ளார். புதுப்பிக்க வல்ல எரிசக்தி ஆதாரங்கள் மூலமான இந்தியாவின் மின்சார உற்பத்தி திறன், 224 கிகாவாட்டாக அதிகரித்து இருப்பதாகவும், இதில், சூரிய சக்தி மூலமான மின்சார உற்பத்தி திறன், 108 கிகாவாட் அளவிற்கு பங்களிப்பதாகவும் அமைச்சர் திரு பிரல்ஹாத் ஜோஷி, தமது கட்டுரையில் கூறி உள்ளார். பிரதமர் திரு நரேந்திர மோடி தலைமையிலான அரசு, தெளிவான கொள்கை மற்றும் ஒழுங்குமுறை விதிகளை அமல்படுத்தி வருவதே, இதற்கு காரணம் என்றும் அவர் தெரிவித்துள்ளார்.

லடாக் யூனியன் பிரதேசத்திற்கு கூடுதல் நிதி ஆதாரங்கள் மற்றும் போக்குவரத்து வசதிகள் வழங்கப்படுவது குறித்து, மத்திய நிதியமைச்சர் திருமதி நிர்மலா சீதாராமன் எழுதி உள்ள கட்டுரை ஒன்றையும், பிரதமர் சமூக ஊடகத்தில் பகிர்ந்து கொண்டுள்ளார்.

சீதாராமன்

இன்று 70 ஆண்டுகள் சேவையை பூர்த்தி செய்யும் பாரத ஸ்டேட் வங்கிக்கு, மத்திய நிதியமைச்சர் திருமதி நிர்மலா சீதாராமன் வாழ்த்து தெரிவித்துள்ளார். மொத்தம் 23 ஆயிரத்திற்கும் மேற்பட்ட கிளைகள், 78 ஆயிரம் வாடிக்கையாளர் சேவை மையங்கள், மற்றும், 64 ஆயிரம் ஏடிஎம் மையங்களுடன், நாடு முழுவதும் கால் பதித்துள்ள மாபெரும் வங்கியான பாரத ஸ்டேட் வங்கி, ஒவ்வொரு இந்தியரின் வங்கியாகவே திகழ்வதாக, சமூக ஊடகப் பதிவு ஒன்றில், நிதியமைச்சர் கூறி உள்ளார். ஒன்றரை கோடி விவசாயிகள், 1.3 கோடி மகளிர் சுயஉதவிக் குழுக்கள், 32 லட்சம் சாலையோர வியாபாரிகள், 23 லட்சம் சிறு-குறு-நடுத்தர தொழில் நிறுவனங்கள், மற்றும், லட்ச கணக்கிலான கைவினைக் கலைஞர்கள், பல்வேறு மத்திய திட்டங்களின் பலன்களை, பாரத ஸ்டேட் வங்கி மூலம் பெற்று வருவதாக அவர் தெரிவித்துள்ளார். 15 கோடி ஜன்தன் கணக்குகள், 14 கோடி சுரசஷா பீமா கணக்குகள், 7 கோடி ஜீவன்ஜோதி பீமா கணக்குகள், மற்றும், 1 கோடிக்கும் மேற்பட்ட அட்டல் ஓய்வூதிய கணக்குகளை, பாரத ஸ்டேட் வங்கி கையாண்டு வருவதாகவும் அவர் கூறி உள்ளார். கடந்த 10 ஆண்டுகளில் பாரத ஸ்டேட் வங்கியில் ஏற்பட்டுள்ள டிஜிட்டல் புரட்சியினால், வாடிக்கையாளர்கள் பெருமளவில் பயன் பெற்று வருவதாக நிதியமைச்சர் மேலும் கூறி உள்ளார்.

மோடி-டிஜிட்டல்

டிஜிட்டல் இண்டியா இயக்கம், மக்கள் இயக்கமாகவே மாறி வருவதாகவும், இந்தியாவை சுயசார்பு நாடாகவும், புதுமையாக்க முயற்சிகளில் உலகின் நம்பகமான கூட்டாளியாகவும் மேம்படுத்துவதில், இந்த இயக்கத்தின் பங்கு, மிக முக்கியமானது என்றும், பிரதமர் திரு நரேந்திர மோடி கூறி உள்ளார். டிஜிட்டல் இண்டியா இயக்கத்தின் 10-ஆம் ஆண்டை குறிக்கும் வகையில் இன்று வெளியிட்டுள்ள வலைப்பூக் கட்டுரையில், அவர் இவ்வாறு கூறி உள்ளார்.

டிஜிட்டல் ஆளுகை என்பதில் இருந்து, உலக அளவில் முன்னணி டிஜிட்டல் நாடாக இந்தியா மேம்பட்டு வருவதாகவும், இந்தியாவின் பார்வை, இந்தியாவிற்கு முதலிடம் என்பதில் இருந்து, உலகிற்கான இந்தியா என்பதாக மாறி வருவதாகவும் பிரதமர் தெரிவித்துள்ளார். இந்தியர்களால் தொழில் நுட்பங்களை பயன்படுத்த முடியுமா என்ற சந்தேகமோ, அல்லது, தொழில் நுட்பங்களின் பயன்பாட்டினால் சமத்துவமின்மை அதிகரிக்கும் என்ற அச்சமோ, தற்போது இல்லை என்றும், எண்ணங்கள் சரியாக இருந்தால், புதுமைப் படைப்புகளால், அதிகாரம் இல்லாதவர்களுக்கும் அதிகாரம் கிடைக்கும் என்பதையே இந்தியா நிரூபித்து இருப்பதாகவும் அவர் கூறி உள்ளார். பிரதமரின் வலைப்பூக் கட்டுரை குறித்து, கூடுதல் தகவல்கள்

மோடி-டிஜிட்டல்

(வாய்ஸ்)

அனைவருக்குமான டிஜிட்டல் கட்டமைப்பு, மற்றும், அனைவருக்குமான வாய்ப்புகள் மூலம், அனைவரையும் உள்ளடக்கிய வளர்ச்சி ஒன்றை கொண்டு வருவதே டிஜிட்டல் இந்தியா இயக்கத்தின் நோக்கம் என்று பிரதமர் திரு நரேந்திர மோடி கூறி உள்ளார். தற்போது இந்தியாவில் 40 லட்சம் கிலோமீட்டர் கண்ணாடி இழைக் கேபிள் மூலம், தொலைதூர கிராமங்கள் உட்பட நாட்டின் எல்லாப் பகுதிகளும், டிஜிட்டல் கட்டமைப்பில் ஒருங்கிணைக்கப் பட்டுள்ளதாகவும், உலகிலேயே 5-ஜி தொலைத் தொடர்பு வசதிகளை மிகத் துரிதமாக அமல்படுத்திய நாடு, இந்தியாதான் என்றும், அவர் கூறி உள்ளார்.

ஆதார், டிஜி-லாக்கர், FASTag, CoWIN போன்ற இந்தியாவின் பொது டிஜிட்டல் கட்டமைப்பு வசதிகளை, தற்போது உலகமே ஆராய்ந்து, ஏற்றுக் கொண்டு வருவதையும், உலகின் 3-ஆவது மிகப் பெரிய ஸ்டார்ட்-அப் பொருளாதாரமாக, இந்தியா மேம்பட்டு இருப்பதையும், செயற்கை நுண்ணறிவுத் துறையில் திறமை பெற்ற இளைஞர்கள், இந்தியாவில்தான் அதிகம் என்பதையும், பிரதமர் சுட்டிக் காட்டி உள்ளார். செயற்கை நுண்ணறிவுத் துறையில், பொறுப்புணர்வுடன் கூடிய புதுமைகளையே,

இந்தியா ஊக்குவித்து வருவதாகவும், மனித நேயத்திற்கான AI என்பதே

இந்தியாவின் நோக்கம் என்றும் அவர் தெரிவித்துள்ளார்.

குற்றவியல் சட்டம்

3 புதிய குற்றவியல் சட்டங்களின் அமலாக்கம் தேசிய அளவில் தொடங்கி ஓராண்டு நிறைவடைவதை குறிக்கும் விழா, புதுச்சேரியில் இன்று நடைபெற்றது. கம்பன் கலையரங்கில் நடைபெற்ற இவ்விழாவை, முதலமைச்சர் திரு ரங்கசாமி தொடக்கி வைத்து, புதுச்சேரியில் 3 புதிய குற்றவியல் சட்டங்களின் அமலாக்கம் குறித்த ஆண்டு மலரை வெளியிட்டார். இதுதொடர்பான கானொளியும் விழாவில் திரையிடப்பட்டது. புதுவையில் காவலர் பற்றாக்குறையை நீக்கும் வகையில் காவலர் பணியிடங்கள் நிரப்பப்பட்டு வருவதாக, முதலமைச்சர் திரு ரங்கசாமி விழாவில் பேசுகையில் கூறினார். அமைதிப் பூங்காவாக, புதுச்சேரி மாநிலம் தொடர்ந்து நீடிக்க, காவல்துறைக்கு தேவையான எல்லா உதவிகளையும், அரசு வழங்கும் என, அவர் உறுதியளித்தார். முதலமைச்சரின் உரையில் இருந்து ஒரு பகுதி.....

குற்றவியல் சட்டம்

3 புதிய குற்றவியல் சட்டங்களின் ஓராண்டு நிறைவு விழாவில், சட்டப்பேரவைத் தலைவர் திரு ஆர் செல்வம், மாநில உள்துறை அமைச்சர்

திரு நமச்சிவாயம், பொதுப் பணித் துறை அமைச்சர் திரு லட்சுமி நாராயணன், சட்டமன்ற உறுப்பினர் திரு அனிபால் கென்னடி, தலைமைச் செயலர் திரு சரத் சங்கான், மாவட்ட ஆட்சியர் திரு குலோத்துங்கன், மற்றும், இதர உயர் அதிகாரிகள் கலந்து கொண்டனர்.

வானிலை

மேற்கு திசை காற்றின் வேகமாறுபாடு காரணமாக வரும் 7-ஆம் தேதி வரை தமிழகத்தில் ஓரிரு இடங்களிலும், புதுச்சேரி-காரைக்கால் பகுதிகளிலும் லேசானது முதல் மிதமான மழை பெய்யக் கூடும் என சென்னை வானிலை ஆய்வு மையம் தெரிவித்துள்ளது. இன்றும், நாளையும் அதிக பட்ச வெப்பநிலையில் பெரிய மாற்றத்திற்கான வாய்ப்பு குறைவு தான் என்றாலும், ஓரிரு இடங்களில், வெப்பநிலையும், ஈரப்பதமும் அதிகமாக இருக்கும் பட்சத்தில் அசுவுகரியம் ஏற்படலாம் என்று வானிலை அறிக்கையில் தெரிவிக்கப்பட்டுள்ளது. இதற்கிடையே, கடந்த 24 மணி நேரத்தில் அதிகபட்சமாக கோவை மாவட்டம் சின்னக் கல்லாரில், 2 சென்டிமீட்டர் மழை பதிவாகி உள்ளது.

ரயில்வே-வைஷ்ணவ்

ரயில்வே தகவல் முறைக்கான CRIS மையத்தின் நிறுவன நாளை ஓட்டி, இன்று புதுடெல்லியில் நடைபெற்ற விழாவில், ரயில் பயணிகளுக்குத் தேவையான எல்லா சேவைகளையும் ஒரே இடத்தில்

வழங்கும் வகையிலான, ரயில்-ஒன் மொபைல் செயலியை, ரயில்வே அமைச்சர் திரு அஸ்வினி வைஷ்ணவ் தொடக்கி வைத்தார். இந்த செயலி மூலம், பயணிகள், முன்பதிவு இல்லாத டிக்கெட்டுகளை வாங்கலாம் என்றும், ரயில்வே விசாரணை, பிஎன்ஆர் தகவல், ஓடும் ரயிலில் உணவு போன்ற எல்லா சேவைகளையும் புதிய செயலி மூலம் பயணிகள் பெற முடியும் என்றும் அவர் தெரிவித்தார். ரயில்வே துறையில் எல்லா அதிகாரிகளின் கவனமும், பயணிகள் பாதுகாப்பு மீது குவிந்திருக்க வேண்டுமென, அமைச்சர் மேலும் வலியுறுத்தினார்.

ஏனாம்

ஏனாமில் வெங்கடேஸ்வரர் கோவில் கட்டும் பணிகளுக்கு 2.75 கோடி ரூபாய் வழங்க, முதலமைச்சர் திரு ரங்கசாமி ஒப்புக் கொண்டுள்ளதாக, புதுச்சேரி அரசின் டெல்லி சிறப்பு பிரதிநிதி திரு மல்லாடி கிருஷ்ணராவ் தெரிவித்துள்ளார். இந்த நிதி கிடைத்த உடன், பொது மக்களின் நன்கொடைப் பணத்தையும் சேர்த்து, திருமலா-திருப்பதி தேவஸ்தான வாரியத்திடம் ஒப்படைக்கப்படும் என்று அவர் இன்று புதுச்சேரியில் செய்தியாளர்களிடம் தெரிவித்தார். ஏனாமில் வெங்கடேஸ்வரர் கோவில் கட்டுமானப் பணிகள், மொத்தம் 14 கோடி ரூபாய் மதிப்பீட்டில், 2 கட்டங்களாக மேற்கொள்ளப்பட்டு வருகின்றன.

மீண்டும் தலைப்புச் செய்திகள்

இளைஞர்களுக்குப் புதிய வேலை வாய்ப்புகளை உருவாக்கும் நோக்கத்திலான, வேலை வாய்ப்புடன் இணைந்த ஊக்கத் தொகைத் திட்டத்திற்கு, மத்திய அமைச்சரவை ஒப்புதல் அளித்துள்ளது.

சர்வதேச சோலார் கூட்டமைப்பு, உலக அளவில் தூய எரிசக்திப் புரட்சி ஒன்றை உருவாக்கி வருவதாக, பிரதமர் திரு நரேந்திர மோடி கூறி உள்ளார்.

சுயசார்பு இந்தியாவை உருவாக்குவதில், டிஜிட்டல் இண்டியா இயக்கம் முக்கிய பங்காற்றி வருவதாகவும் பிரதமர் தெரிவித்துள்ளார்.

இன்று புதுச்சேரியில், 3 புதிய குற்றவியல் சட்டங்களின் ஓராண்டு நிறைவு விழாவை, முதலமைச்சர் திரு ரங்கசாமி தொடக்கி வைத்தார்.

இத்துடன் இந்த செய்தி அறிக்கை நிறைவு பெறுகிறது.

Puducherry/Reg.Bulletin/Tamil/18.10hrs/01.07.2025/Script.
